

حالیہ سیلاب اور زلزلے، اسباب و علاج

الحمد للہ رب العالمین والصلاة والسلام علی نبینا محمد وعلی آلہ وصحبہ ومن اقتدی بہدیه الی یوم الدین . وبعد .
اس وقت وطن عزیز کی حالت زار کسی سے مخفی نہیں ہے ملک کا بیشتر حصہ پانی میں ڈوبا ہوا ہے۔ ہزاروں جانیں تلف ہو چکی ہیں بے شمار مویشی ہلاک ہو چکے ہیں اور بڑی مقدار میں املاک تباہ و برباد ہو چکے ہیں۔ سیلاب کی ان تباہ کاریوں کے دوران پورے ملک میں زلزلے کے شدید جھٹکے محسوس کیئے گئے ہیں۔
یہ تکلیف دہ صورتحال صرف اور صرف اللہ تعالیٰ کے امر سے پیدا ہوتی ہے جو کسی کیلئے عذاب الہی اور قہر الہی بن کر ٹوٹتی ہے اور کسی کیلئے آزمائش و ابتلاء۔

یہ بات معلوم ہے کہ اللہ تعالیٰ نے اپنے پیغمبر محمد ﷺ سے یہ وعدہ فرمایا تھا کہ ان کی پوری امت کو بسبب عذاب تباہ نہیں فرمایگا جیسا کہ سابقہ بہت سے انبیاء کی پوری امتوں کو صفحہ ہستی سے نیست و نابود کر چکا ہے۔
امت محمدیہ علیٰ صاحبہا الصلاة والسلام کے ساتھ عذاب کی یہ شکل اٹھائی گئی ہے اور یہ اللہ تعالیٰ کا اپنے نبی ﷺ سے وعدہ ہے، حالانکہ اللہ تعالیٰ کی حجت پوری خلق پر قائم ہو چکی ہے اور لوگوں کے گناہ اللہ تعالیٰ کے عذاب کو دعوت دے رہے ہیں کہ وہ عذاب آئے اور پوری امت کو لپیٹ میں لے لے۔
کما قال اللہ تعالیٰ:

وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهِمَا مِنْ ذَاتِبَةٍ وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ فَإِنَّ اللَّهَ كَانَ بِعِبَادِهِ بَصِيرًا (فاطر: ۴۵)

اور اگر اللہ تعالیٰ لوگوں پر ان کے اعمال کے سبب دارو گیر فرمانے لگتا تو روئے زمین پر ایک جاندار کو نہ چھوڑتا لیکن اللہ تعالیٰ ان کو ایک میعاد معین تک مہلت دے رہا ہے۔ جب ان کی وہ میعاد آ پہنچے گی اللہ تعالیٰ اپنے بندوں کو آپ دیکھ لے گا۔
نیز فرمایا:

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ ذَاتِبَةٍ وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ. (النحل: ۶۱)

اگر لوگوں کے گناہ پر اللہ تعالیٰ ان کی گرفت کرتا تو روئے زمین پر ایک بھی جاندار باقی نہ رہتا لیکن وہ تو انہیں ایک وقت مقررہ تک ڈھیل دیتا ہے جب ان کا وقت آ جاتا ہے تو وہ ایک ساعت نہ پیچھے رہ سکتے ہیں اور نہ آگے بڑھ سکتے ہیں۔
اب ان ارضی و سماوی آفات کی کیا تعبیر کی جائے گی۔ جب کہ اللہ رب العزت کا کوئی فیصلہ یا کوئی امر ظلم پر قائم نہیں ہوتا۔
وَلَا يَظْلِمُ رُبُّكَ أَحَدًا. (الکہف: 49) وَمَا رَبُّكَ بِظَلَّامٍ لِلْعَبِيدِ (فصلت: 46)

دوسری جانب یہ نکتہ بھی معلوم ہے کہ اللہ تعالیٰ کا اپنے بندوں سے پیار ستر ماؤں کے پیار سے زیادہ ہے۔
اچھی طرح جان لیجئے کہ یہ جزوی مصائب جن میں لوگ مبتلاء ہوتے ہیں ابتداء اللہ تعالیٰ کا امر قرار نہیں دیئے جاسکتے۔ اللہ تعالیٰ کا تو ایک حدیث قدسی میں فرمان ہے: رحمتی سبقت غضبی۔ (صحیح بخاری 7422)

یعنی میری رحمت میرے غضب پر سبقت لے گئی ہے۔

اس حدیث کے بمصداق بندوں کو پہنچنے والا کوئی عذاب، کوئی فتنہ اللہ تعالیٰ کا ابتدائی معاملہ قرار نہیں دیا جاسکتا، اس کا تو ہر بندہ کے ساتھ ابتدائی معاملہ پیار و محبت کا ہوتا ہے اور غضب کی باری تو بعد میں آتی ہے جو اللہ تعالیٰ کا ابتدائی امر نہیں ہوتا بلکہ بندوں کے اعمال اس قہر الہی کو دعوت دیتے ہیں اللہ تعالیٰ کا فرمان ہے:

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ (الرہوم: 41)

اور تری میں لوگوں کی بد اعمالیوں کے باعث فساد پھیل گیا اس لئے کہ انہیں ان کے بعض کرتوتوں کا پھل اللہ تعالیٰ چکھادے ممکن ہے کہ وہ باز آجائیں۔

اس آیت کریمہ سے دو باتیں بڑی صراحت سے واضح ہو رہی ہیں۔ ایک یہ کہ بدو بحر کا ہر فساد خواہ وہ طوفان کی شکل میں ہو یا زلزلہ کی اقتصادی بد حالی کی شکل میں ہو یا بد امنی و بے سکونی کی صورت میں ہو یہ سب آتا تو اللہ کے امر سے ہے مگر اس کو دعوت دینے والے لوگوں کے گناہ اور معاصی ہیں اور یہاں بھی اللہ تعالیٰ کی شان کریمی ملاحظہ ہو کہ وہ تمام گناہوں کی نہیں بلکہ بعض گناہوں کی سزا چکھاتا ہے (لِيُذِيقَهُمْ بَعْضَ الَّذِي عَمِلُوا) اور یہی بات دوسرے مقام پر بیان ہوئی ہے، وَيَعْفُوا عَنْ كَثِيرٍ۔ یعنی (ابھی تو) بہت سے گناہوں سے درگزر اور صرف نظر فرما دیتا ہے۔

مذکورہ بالا آیت کریمہ اور دیگر بہت سی آیات سے یہ حقیقت واضح ہوتی ہے کہ ہم پر ٹوٹنے والے مصائب و مشاغل کا واحد سبب ہماری بد اعمالیاں اور معصیتیں ہیں وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ (الشوری) اس حقیقت سے ایک دوسری حقیقت اظہر من الشمس ہو گئی کہ ان مصائب کے ٹلنے کی بھی ایک ہی صورت ہے کہ جن معصیتوں کے نتیجے میں یہ مصائب مسلط ہوئی ہیں انہیں فوری اور یکسر چھوڑ دیا جائے اور اگر عذاب لاحق ہونے کے باوجود ہماری معصیتیں ویسے ہی برقرار رہیں تو یہ روش اللہ تعالیٰ کے دیگر عذابوں کو دعوت دینے کا سبب بن سکتی ہے اور ہو سکتا ہے کہ عین اس وقت جب یہ قوم سیلاب کے پانی میں ڈوبی ہوئی تھی اللہ تعالیٰ کے ایک دوسرے عذاب یعنی زلزلے کے شدید جھکے محسوس کیئے گئے۔

نبی علیہ السلام کے چچا عباس بن عبدالمطلب رضی اللہ عنہ فرمایا کرتے تھے: مَا نَزَلَتِ الْمُصِيبَةُ إِلَّا بِالْمُصِيبَةِ وَمَا رَفَعَتْ إِلَّا بِالْتَّوْبَةِ. (فتح الباری)

یعنی ہر مصیبت کسی گناہ کے نتیجے میں اترتی ہے اور صرف توبہ کے ذریعے ٹلتی ہے۔

تو گویا آج توبہ و استغفار کا راستہ اس سیلاب زدہ قوم پر ایک فریضہ کے طور پر متعین ہو چکا ہے، یہ قوم خواہ حاکم ہوں یا محکوم اچھی طرح جان لے کہ یہ عذاب الہی ہماری حرکات کا نتیجہ ہے، اور ہماری سچی توبہ ہی ہمیں عافیت دلا سکتی ہے، ویسے بھی اللہ تعالیٰ نے توبہ و استغفار کے منہج کو اس امت کیلئے امان قرار دیا ہے۔

فَقَدْ قَالَ اللَّهُ تَعَالَى: وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ (الانفال: 33)

اور اللہ ایسا نہ کرے گا کہ ان میں آپ کے ہوتے ہوئے ان کو عذاب دے اور اللہ ان کو عذاب نہ دے گا اس حالت میں کہ وہ استغفار بھی کرتے ہوں۔

تو گویا اللہ تعالیٰ کے عذاب سے محفوظ رہنے کیلئے ہمیں دو امانیں عطا ہوئی ہیں ایک رسول اللہ ﷺ کی ذات بابرکت آپ کی محبت، تعظیم و اجلال اور اطاعت و اتباع، اور دوسری امان استغفار۔ مگر یہ ایک افسوسناک حقیقت ہے کہ منہج استغفار آج بھی مفقود ہے چنانچہ ماہ رمضان میں سیلاب زدگان کی بستیوں میں ریلیف کی ترسیل و تقسیم کے دوران یہ تلخ حقیقت دیکھی گئی کہ اکثر لوگ بے

روزہ ہیں۔ والعیاذ باللہ۔

حالانکہ اللہ تعالیٰ نے اپنے فرمان ”لَعَلَّہُمْ یَرْجِعُونَ“ کے ذریعے یہ سمجھایا ہے کہ ہم عذاب اس لیے بھی دیتے ہیں کہ معصیوں کے سمندر میں غرق لوگ ہماری طرف پلٹ آئیں اور انابت و رجوع کا راستہ اختیار کریں۔

افسوس یہ انابت الی اللہ کہیں دکھائی نہیں دی۔ الا ماشاء اللہ۔ وَالَیْہِ الْمُشْتٰکٰی۔

حکام اور محکومین اس طرح شرک و بدعت کی دلدل میں پھنسے ہوئے ہیں رشوتوں کے بازار گرم ہیں۔ شراب نوشی و زنا کی وہی صورتحال ہے ٹی وی چینلر اسی طرح اپنی خرمستیوں میں مشغول ہیں۔ چنانچہ اتنے بڑے طوفانوں کے بعد بھی اگر توبہ و استغفار اور انابت و رجوع الی اللہ کا راستہ اختیار نہ کیا گیا۔

تو یہ روش بد کسی مزید بڑے عذاب کا پیش خیمہ ثابت ہو سکتی ہے تبھی تو رسول اللہ ﷺ نے قرب قیامت رونما ہونے والے فتنوں کے حوالہ سے فرمایا ہے: یرفق بعضها بعضا (صحیح مسلم: 1844) یعنی ہر آنیوالا نیا عذاب اتنا بڑا ہوگا کہ وہ پچھلے عذاب کو چھوٹا اور معمولی کر دے گا لہذا اے قوم! اب بھی ہوش کے ناخن لے، عقل و خرد سے کام لے اللہ تعالیٰ اور اس کے دین حنیف کی طرف لوٹ اے اس قوم کے حکمرانوں اور عوام الناس ذرا خلوت کی چند گھڑیوں میں بیٹھ کر سوچو کہ ہم کس کس اور کس قسم کے گناہوں کے مرتکب ہو رہے ہیں کیونکہ توبہ و استغفار کیلئے گناہوں کا تعین ضروری ہے جب تک گناہ کا تعین نہ ہوگا تب تک توبہ کا کیا معنی ہوگا؟ کیونکہ توبہ کیلئے ضروری ہے کہ جس گناہ پہ کی جائے اسے عملاً ترک کر دیا جائے اور دل میں اس گناہ کی بابت انتہائی ندامت اور شرمساری ہو اور آئندہ اس گناہ کو کبھی نہ کرنے کا پختہ عزم کر لیا جائے۔ تو یہ ساری شرائط گناہ کے تعین کی متقاضی ہیں۔ ہم سمجھتے ہیں کہ اس قوم کا سب سے بڑا گناہ شرک و بدعت ہے، شرک اللہ تعالیٰ کی غیرت کو لٹکانے کے مترادف ہے اور بدعت اس دین سے سب سے بڑی بغاوت ہے، اور جہاں بھی ایسے ہولناک اور بھیانک گناہوں کا ارتکاب ہوگا وہاں مختلف روپوں میں اللہ تعالیٰ کا عذاب ٹوٹا اور مسلط ہوتا رہیگا۔

اب افسوسناک حقیقت یہ ہے کہ کیا یہ قوم اپنے شرک و بدعت کو گناہ ماننے کیلئے تیار ہے؟ اس سوال کا جواب بہت ہی حوصلہ شکن ہے بھلا جن لوگوں کا مذہب و عقیدہ و بیخ شرک و بدعت پر استوار ہو اور ابلیس تعین نے شرک و بدعت کی بہت سی صورتیں سجا دھاکر ان کی گھٹی میں ڈال دی ہوں تو وہ اپنے ان اعمال قبیحہ جنہیں وہ بغرض اجر و ثواب انجام دیتے رہے ہوں کیونکر گناہ سمجھیں گے اور جب گناہ کا احساس ہی مفقود ہو جائے تو پھر کیسی توبہ اور کہاں کا استغفار! ہمارے وزیر اعلیٰ کو کون سمجھائے کہ اس کا یہ بیان کہ ”سہون شریف کو قلندر بچالے گا“ ایک بہت بڑی جسارت اور بغاوت ہے۔

کھلم کھلا شرک ہے اللہ تعالیٰ کی ناراضگی ہے اور اس کے قہر کو دعوت دینے کے مترادف ہے اور پھر اگلے ہی دن سیلابی ریلے سہون میں داخل ہوئے اور پورا شہر پانی میں ڈوب گیا، لوگ بے گھر ہوئے زمینی رابطے منقطع ہو گئے مگر یہ بیان دینے والوں کو اللہ رب العزت کی توحید کی طرف رجوع نصیب نہیں ہوا۔

شرک کی غمخت و نجاست تو ہنستے ہستے شہر کو اجاڑ، ویران اور نیست و نابود کر دیتی ہے۔

وَضَرَبَ اللّٰهُ مَثَلًا قَرْیَۃً کَانَتْ اٰمَنَۃً مُّطْمَئِنِّۃً یَّاتِیْہَا رِزْقُہَا رَغَدًا مِّنْ کُلِّ مَکَّانٍ فَکَفَرَتْ بِاَنْعَمِ اللّٰہِ فَاَذَاقَهَا اللّٰہُ لِبَاسَ الْجُوعِ وَالْخَوْفِ بِمَا کَانُوْا یَصْنَعُوْنَ (النحل: 112)

اور اللہ تعالیٰ اس بستی کی مثال بیان فرماتا ہے جو پورے امن و اطمینان سے تھی اس کی روزی اس کے پاس با فراغت ہر جگہ سے چلی آ رہی تھی۔ پھر اس نے اللہ تعالیٰ کی نعمتوں کا کفر کیا تو اللہ تعالیٰ نے اسے بھوک اور ڈر کا مزہ چکھایا جو بدلہ تھا ان کے

کرتوتوں کا۔

اس آیت کریمہ سے روزِ روشن کی طرح عیاں ہو گیا کہ اللہ تعالیٰ نے ایک ہنستے بستے شہر کو محض اس بناء پر فقر و فاقہ اور خوف و ہراس کی چادر پہنادی کہ اس کے رہنے والوں نے اللہ رب العزت کی نعمتوں کی ناشکری کی۔ واضح ہو کہ نعمتوں کی ناشکری کی سب سے پہلی شکل یہ ہے کہ اللہ رب العزت کی نعمتوں کو غیر اللہ کی طرف منسوب کر دیا جائے مثلاً: یوں کہا جائے روزی فلاں دیتا ہے۔ شفاء فلاں دیتا ہے مشکل کشائی فلاں کرتا ہے اور اولاد فلاں دیتا ہے۔ اس قسم کے تمام جملے اللہ تعالیٰ کی توحید میں نقب زنی کے مترادف ہیں اور یہی باتیں خالق و مالک کے عذاب کو دعوت دیتی ہیں۔ اور پھر نتیجہ ان بربادیوں اور تباہ کاریوں کی صورت میں ظاہر ہوتا ہے۔

ہم جمعیت الہدیٰ کے پلیٹ فارم سے حالیہ سیلابوں اور زلزلوں کے پیش نظر اپنے آپ کو اور پھر دوسرے تمام احباب و اغیار کو رجوع الی اللہ اور حقیقی انابت اختیار کرنے کی دعوت دیتے ہیں، اس بربادی کے کنارے پر کھڑی سسکتی ہوئی قوم کا علاج توحید باری تعالیٰ اور محبت و اطاعت رسول (ﷺ) میں مضمر ہے آج اگر عقیدے درست ہو جائیں اور عمل و سلوک میں استقامت پیدا ہو جائے تو خالق کائنات کی رحمتوں و نوازشوں اور برکتوں کا سلسلہ بحال ہو جائے گا۔ ہم توائل بکرم ہیں کوئی سائل ہی نہیں۔

فَلْيَعْبُدُوا رَبَّ هَذَا الْبَيْتِ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ (قریش: 3-4)

پس انہیں چاہیے کہ اسی گھر کے رب کی عبادت کرتے رہیں جس نے انہیں بھوک میں کھانا دیا اور ڈر میں امن و امان دیا۔ ایک وہ وقت تھا کہ بنو امیہ کے خزانے سے ایک تھیلی برآمد ہوئی جس میں گندم کے دانے تھے اور ان کا سائز کھجور کی کھلیوں کے برابر تھا تھیلی پر لکھا ہوا تھا هذا الذی کان ینبت فی زمان العدل یہ وہ دانے ہیں جو اس دور میں اگا کرتے تھے جب مکمل طور پر عدل نافذ تھا۔

امام ابوداؤد رحمہ اللہ فرماتے ہیں میں نے مصر میں ۱۳ ہاتھ لمبی ایک ککڑی دیکھی تھی۔ تو آج ہماری سلامتی و عافیت کا راستہ بھی توحید و سنت کے خالص قبول و تنفیذ میں مضمر ہے جس کا دوسرا مشاہد عدل قرب قیامت کا وہ دور ہے جس میں نزول عیسیٰ اور ظہور مہدی کی خبریں مذکور ہیں جس دور کا طرہ امتیاز ”یسلم الارض قسطاً و عدلاً“۔ (ابوداؤد 4282) ہے۔

اس دور میں قناعت، توگري اور برکت کا یہ عالم ہوگا کہ اتنا بڑا انار کا دانہ ہوگا جس کے دانے پورے کنبے کا پیٹ بھر دیں گے اور چھلکا اسی کنبے کا خیمہ بن جائے گا۔ رزق کی فراوانی کی کیفیت یہ ہوگی کہ ہر بیج کو بھر پور طریقے سے اگنے اور پھل دینے کا حکم ہوگا۔ سکون و سلامتی کا یہ عالم ہوگا کہ ایک گھاٹ سے بھیڑیا اور بکری اکٹھے پانی پیئیں گے اور اگر کسی انسان کا پاؤں کسی سانپ کے سر کو روندے گا تو سانپ اسے تکلیف دینے کی بجائے سر جھکا کر گزر جائے گا۔

یہ ساری برکتیں اور بہاریں محمد رسول اللہ ﷺ کی لائی ہوئی شریعت جو توحید و اتباع رسول ﷺ کا مرقع ہے میں مضمر ہیں۔ آئیے! تو بہ و استغفار کے منج کو اختیار کر کے اپنی آئندہ کی زندگی کو اصلاح و استقامت کے دھارے پر چلا دیجئے اور پھر اللہ رب العزت کی نصرت، رحمت اور فضل و کرم کی بارشوں اور نوازشوں سے اپنی جھولیاں بھر لیجئے کہ یہی میرے پروردگار کا وعدہ ہے اور یہی الصادق المصدوق اکرم الخلق محمد رسول اللہ ﷺ کی احادیث مبارکہ کا نچوڑ ہے۔

والتوفیق بید اللہ تعالیٰ.